

«Гэтыя гады не забываюцца» / падрыхт. А. Шэдзько // Герой працы (Шуміліна). — 2019. — 15 лют. — С. 1, 3.

### «ГЭТЫЯ ГАДЫ НЕ ЗАБЫВАЮЦЦА»

Ёсць што ўспомніць палкоўніку ў адстаўцы Р. К. Юхневічусу, які жыве ў аграгарадку Башні. З 1982 па 1984 год Ромас Канстанцінавіч быў у Афганістане. «Гэтыя гады не забываюцца, — дзеліцца палкоўнік. — У Афганістан мяне накіравалі з Прыбалтыйскай ваеннай акругі. Рамантыка знікла літаральна з першых дзён: з Кундуза, куды прыбылі і дзе знаходзіўся штаб дывізіі, да палка — марш-кідок кіламетраў сто ў складзе бранягрупы, а па ўсёй дарозе па абочынах падбітая тэхніка...». Маёр Юхневічус служыў намеснікам камандзіра па палітычнай часці 395-га мотастралковага палка 201-й мотастралковай дывізіі. Гэты полк стаяў у Пулі-Хумры. Пастаянныя баявыя аперацыі. За дзесяць паспяховых аперацый маёр Р. К. Юхневічус быў узнагароджаны ордэнам Чырвонай Зоркі. Ромас Канстанцінавіч узнагароджаны і двумя афганскімі ордэнамі — «За храбрасць» і «Зорка» III ступені.

Кожная баявая аперацыя — гэта не толькі герайзм і мужнасць салдат, але смерць сяброў. Кожная баявая аперацыя — гэта бясцэнны афіцэрскі вопыт, які зводзіцца да таго, каб было як мага меней салдацкіх смерцяў. Кожная баявая аперацыя — гэта цяжкі і горкі адбітак на ўсё жыццё.

Разведчыкі далажылі, што ў адным з кішлакоў знаходзіцца бандфарміраванне колькасцю да двухсот чалавек. На заданне адправіліся тры мотастралковыя роты. 30 хвілін артылерыйскай адпрацоўкі не прынеслі плёну: мы пайшлі ў атаку і наткнуліся на моцныя варожы агонь. Нейкіх 150 метраў заставалася, але... Зноу артылерыйская адпрацоўка. І мы, афіцэры, прымаем рашэнне хвілін за 5 да заканчэння абстрэлу, пайсці ў атаку. Бандыты гэтага проста не чакалі. Заданне было выканана, кішлак вызвалены... Цана — 12 чалавек забіты і 30 параненых:

Сёння Р. К. Юхневічус займае актыўную грамадзянскую пазіцыю, часты госьць у школах раёна Ромас Канстанцінавіч быў першым старшынёй раённай арганізацыі «Беларускага саюза ветэранаў вайны ў Афганістане».

Падрыхтаваў Аляксандар ШЭДЗЬКО